

## تسبیح حضرت فاطمہ زہراء سلام اللہ علیہا

<"xml encoding="UTF-8?">

اگر ہم کسی چیز کو دل سے چاہتے ہیں اور اس سے والہانہ محبت کرتے ہیں تو اس کا ذکر صبح و شام ہماری زبان پر رہتا ہے ، بار بار ہم اس کو دہراتے رہتے ہیں ، اس مطلب کو ثابت کرنے کے لئے دلائل و براہین قائم کرنے یا مثالیں دینے کی ضرورت نہیں ہے بلکہ اس کو ہر شخص اپنے اندر محسوس کر سکتا ہے، لیکن قہراً یہ سوال پیدا ہوتا ہے کہ اگر ہم خدا سے محبت کرتے ہیں تو اپنی زندگی میں اس کے ذکر کو کتنی جگہ دیتے ہیں ؟ ہونا تو یہ چاہئے کہ تمام اذکار سے زیادہ ہماری زبان پر اسی کا ذکر ہو بلکہ صرف اور صرف اسی کا ذکر ہو کیونکہ حقیقی محبت کی حقدار صرف اسی کی ذات اقدس ہے، مزید برآں یہ کہ آیات و روایات بھی ذکر خدا کی تاکید سے بھری پڑی ہیں اور اس کے آثار و فوائد اور برکات بھی مفصل طور پر بیان کر دئے گئے ہیں، قرآن مجید میں ارشاد ہوتا ہے -

الا بذكر الله تتطمئن القلوب - رعد - ۲۸ - آگاہ ہو جاؤ کہ اطمینان قلب یاد الہی سے ہی حاصل ہوتا ہے -

فاذکرونی اذکرکم بقرہ - ۱۵۲ تم ہم کو یاد کرو تاکہ ہم تمہیں یاد رکھیں

أذکرو الله ذکراً کثیراً احزاب - ۴۱ اللہ کا ذکر بہت زیادہ کیا کرو

واذکرو الله کثیراً لعلکم تفلحون جمعہ - ۱۰ اور خدا کو بہت یاد کرو شاید اسی طرح تمہیں نجات حاصل ہو جائے

مولائے کائنات دعائے کمال میں ارشاد فرماتے ہیں : **أَنْ تَجْعَلَ أَوْ قَاتِي مِنَ اللَّيْلِ وَالنَّهَارِ بِذِكْرِكَ مَعْمُورَةً** - خدایا ! تو میرے دن اور رات کو اپنے ذکر سے معمور و منور فرما۔

اسی طرح وقت آخر وصیت کرتے ہوئے فرماتے ہیں کہ : **يَا بُنَيَّ كُنِ اللَّهُ ذَاكِرًا عَلَى كُلِّ حَالٍ ۖ**

اے میرے فرزند ہر حال میں خدا کا ذکر کرتے رہو -

تو معلوم ہوا کہ ذکر خدا ایک اہم مسئلہ ہے جس کو فراموش نہیں کیا جا سکتا - لیکن سوال یہ ہے کہ اس کا ذکر کیسے کیا جائے ؟ الفاظ کہاں سے لائے جائیں ؟ کون سے کلمات ہوں جو اس کی شان اقدس اور بارگاہ پر عظمت کے مطابق ہوں اور ہر ترین و بالا ترین کلمات شمار کئے جاتے ہوں - جب ہم روایات کی طرف نگاہ اٹھاتے ہیں تو ہمیں مختلف چیزیں نظر آتی ہیں - اگر تمام روایات کی کلی طور پر تقسیم بندی کی جائے تو یہ روایتیں چند حصوں میں تقسیم ہو جاتی ہیں - جنکو مختصراً یوں بیان کیا جا سکتا ہے -

(۱) بعض روایات وہ ہیں جن سے ثابت ہوتا ہے کہ تسبیحات اربعہ // **سبحان الله والحمد لله ولا اله الا الله والله اكبر**، بہترین ذکر ہے -

(۲) بعض روایات سے ثابت ہوتا ہے کہ : **لا حول ولا قوة الا بالله العظیم** بہترین و بالا ترین ذکر ہے -

(۳) بعض روایات سے ثابت ہوتا ہے کہ : **لا اله الا الله** بہترین اور افضل ترین ذکر ہے -

(۴) بعض روایات دلالت کرتی ہیں کہ صرف **الحمد لله** بہترین اور افضل ترین ذکر ہے -

(۵) بعض روایات دلالت کرتی ہیں کہ **الله اكبر** بہترین ذکر ہے -

(۶) بعض روایات دلالت کرتی ہیں کہ محمد و آل محمد پر صلوات بھیجنا بہترین ذکر ہے -

(۷) بعض روایات دلالت کرتی ہیں کہ تسبیح حضرت فاطمہ زہراء سلام اللہ علیہا بہترین اور افضل ترین ذکر ہے

روایات کے مطالعہ سے اتنا بہر حال واضح ہو جاتا ہے کہ یہ تمام اذکار اپنی اپنی جگہ ایک اہمیت اور عظمت کے حامل ہیں اور ان کا ورد فضیلت سے خالی نہیں ہے لیکن تسبیح حضرت فاطمہ زہراءؑ اس لئے اپنے اندر عظمت کا پہلو رکھتی ہے کیونکہ یہ نبی اکرمؐ کی لخت جگر، سیدہ نساء عالمین سے منسوب ہے اور خود آپؐ نے جناب فاطمہ سلام اللہ علیہا کو یہ ذکر تعلیم فرمایا تھا جس پر آپ ساری عمر مداوت فرماتی رہیں۔

ویسے تو کتابوں میں آپ کے بارے میں کئی تسبیحات کا تذکرہ ملتا ہے جن کو تفصیلی طور پر بحار الانوار ج ۸۹، کامل الزیارات وغیرہ میں دیکھا جا سکتا ہے لیکن مشہور و معروف تسبیح وہی ہے کہ جو ہم اور آپ نماز کے بعد پڑھتے ہیں اور جس کے بارے میں حضرت علی اور امام جعفر صادق سے روایت ہے کہ تسبیح فاطمہ **هو الله اكبر اربع و ثلاثون مرّة، سبحان الله ثلاث و ثلاثون مرّة، و الحمد لله ثلاث و ثلاثون مرّة 3**

یعنی تسبیح فاطمہ یہ ہے : ۳۴ مرتبہ اللہ اکبر ۳۳ مرتبہ سبحان اللہ ۳۳ مرتبہ الحمد لله۔

اس روایت سے اگر چہ ظاہراً یہ سمجھ میں آتا ہے سبحان اللہ کو الحمد لله پر مقدم کیا جائے لیکن سبحان اللہ کو بعد ہی میں پڑھنا چاہئے کیونکہ اکثر روایات میں وارد ہوا ہے کہ سبحان اللہ کو الحمد لله کے بعد پڑھا جائے۔ مثلاً جب امام جعفر صادق علیہ السلام سے تسبیح فاطمہ کے بارے میں سوال کیا گیا تو آپ نے فرمایا کہ تبدأ بالتکبیر ثم التحمید ثم التسبیح یعنی پہلے اللہ اکبر کہو پھر الحمد لله اور پھر سبحان اللہ۔

### آثار و فوائد تسبیح زہراء (س)

ہماری اس عظیم ذکر سے غفلت یا تغافل کا سبب خود اس کے فضائل و فوائد سے نا واقف ہونا بھی ہے۔ اگر ہم ان اسرار و رموز سے واقف ہو جائیں جو ان الفاظ کے دامن میں چھپا دئے گئے ہیں تو ہم کسی حد تک خواب غفلت سے بیدار ہو کر اپنی زندگی کو ان جواہرات سے سنوار سکتے ہیں۔ ذکر تسبیح حضرت فاطمہ کے لئے بہت سے فوائد ذکر ہوئے ہیں جن میں سے بعض یہ ہیں۔

(۱) گناہوں کی بخشش (۲) شیطان سے دوری (۳) رضائے خدا

حضرت امام محمد باقر علیہ السلام نے ارشاد فرمایا کہ :

**مَنْ سَبَّحَ تَسْبِيحَ الزَّهْرَاءِ ثُمَّ اسْتَغْفَرَ غُفْرَ لِهْ وَ هِيَ مَائَةٌ بِاللِّمَانِ وَالْفِى الْمِيزَانِ وَ تُطْرَدُ الشَّيْطَانُ وَ تُرَضَى الرَّحْمَنُ۔**

ترجمہ : جو بھی تسبیح حضرت زہراؑ پڑھکر استغفار کریگا خدا اس کے گناہوں کو بخش دے گا۔ اس تسبیح میں ظاہراً سو ذکر ادا ہوتے ہیں لیکن انسان کے نامہ اعمال کو ہزار گناورزی بنا دیتا ہے۔ اور ساتھ ہی شیطان کو دور بھگا دیتی ہے اور رضائے احمن کو جلب کرتی ہے 4

حضرت امام جعفر صادق علیہ السلام نے ارشاد فرمایا !

**مَنْ سَبَّحَ تَسْبِيحَ فَاطِمَةَ قَبْلَ أَنْ يَتَنِي رَجْلِيهِ مِنْ صَلَاةِ الْفَرِيضَةِ غُفِرَ لِهْ۔**

جو شخص نماز واجب کے بعد قبلہ سے منحرف ہونے سے قبل تسبیح حضرت فاطمہ پڑھتا ہے خدا اس کو

بخش دیتا ہے ۔

یہاں پر یہ بات بھی قابل ذکر ہے کہ کوئی یہ خیال نہ کرے کہ صرف تسبیح بخشش کا ذریعہ بنتی ہے اور کسی دیگر امر کی ضرورت نہیں ہے ۔ جب کہ پہلی روایت سے صاف واضح ہو جاتا ہے کہ تسبیح کے ساتھ ساتھ خود انسان کا استغفار کرنا بھی ضروری ہے // ثم استغفر غفر له ،، جس کا واضح مطلب یہ ہے کہ تسبیح حضرت فاطمہ زہراء انسان کے قلب میں احساس استغفار پیدا کرتی ہے اور جب دل میں ایک مخصوص کیفیت پیدا ہو جاتی ہے کہ بندہ گناہوں کی تکرار نہ کرنے کا پختہ ارادہ کر لیتا ہے تو خدا بھی اسے معاف کر دیتا ہے ۔ جیسا کہ قرآن مجید میں اس مسئلہ کو صاف بیان کر دیا گیا ہے ۔

(5) من تاب بعد ظلمه و أصلح فإن الله يتوب عليه ان الله غفور رحيم۔ مائدہ ۳۹

پھر ظلم کے بعد جو شخص توبہ کرے اور اپنی اصلاح کرے تو خدا اس کی توبہ قبول کریگا کہ اللہ بڑا بخشنے والا اور مہربان ہے ۔

(6) مَنْ عَمِلَ مِنْكُمْ مَوْئِلاً بِجَهَالَةٍ ثُمَّ تَابَ مِنْ بَعْدِهِ وَاصْلَحَ فَإِنَّهُ غَفُورٌ رَحِيمٌ انعام ۱۵۳

(7) الَّذِينَ تَابُوا مِنْ بَعْدِ ذَلِكَ وَاصْلَحُوا فَإِنَّ رَبَّهُ غَفُورٌ رَحِيمٌ۔ نور ۵

(8) اِنِّیْ لَغَفَّارٌ لِّمَنْ تَابَ وَآمَنَ وَعَمِلَ صَالِحًا ثُمَّ اهْتَدٰی طہ ۸۲

ان آیات میں غور کرنے سے معلوم ہو جاتا ہے کہ گناہوں کی بخشش کے لئے تو بہ کے ساتھ اعمال صالحہ کی پابندی اور حتی المقدور گناہوں کے تکرار سے اجتناب کرنا ضروری ہے ۔

## (۵) وجوب جنت :

۔ حضرت امام جعفر صادق علیہ السلام نے ارشاد فرمایا کہ // مَنْ سَبَّحَ تَسْبِيحَ فَاطِمَةَ فِي دَبْرِ الْمَكْتُوبَةِ مِنْ قَبْلِ أَنْ يَسْبُطَ إِلَيْهِ أَوْ جَبَّ اللَّهُ لَهُ الْجَنَّةَ 9 یعنی جو شخص نماز فریضہ سے فارغ ہو کر قبلہ سے منحرف ہونے سے پہلے تسبیح فاطمہ پڑھتا ہے خداوند عالم اس کے اوپر جنت واجب کر دیتا ہے ۔

یہاں سے معلوم ہو جاتا ہے کہ تسبیح حضرت فاطمہ کتنا پر عظمت اور با فضیلت ذکر ہے اور یقیناً اگر اس سے زیادہ فضیلت والا کوئی ذکر ہوتا تو پیغمبر اکرم اپنی بیٹی کو وہی تعلیم فرماتے ۔ جیسا کہ امام محمد باقر علیہ السلام فرماتے ہیں ۔

مَا عُبِدَ اللَّهُ بِشَيْءٍ أَفْضَلَ مِنْ تَسْبِيحِ الزَّهْرَاءِ لَوْ كَانَ شَيْءٌ أَفْضَلَ مِنْهُ لَنَخَلَهُ رَسُولُ اللَّهِ فَاطِمَةَ 10 یعنی تسبیح فاطمہ زہراء سے بہتر کسی اور طریقے سے خدا کی عبادت نہیں کی گئی بے شک اگر کوئی چیز اس سے بھی زیادہ افضل ہوتی تو رسول اکرم اپنی بیٹی فاطمہ کو وہی تعلیم فرماتے ۔ امام جعفر صادق علیہ السلام سے اس آیت کے بارے میں وَاذْكُرُوا لِلَّهِ ذِكْرًا كَثِيرًا احزاب ۴۱ سوال کیا گیا تو آپ نے فرمایا کہ:

مَنْ تَسْبِيحَ فَاطِمَةَ فَقَدْ ذَكَرَ اللَّهُ الذِّكْرَ الْكَثِيرَ 11 جس نے تسبیح فاطمہ کو پڑھ لیا گویا اس نے خدا کے لئے ذکر کثیر انجام دیدیا ۔

ان روایات کے بعد ذکر تسبیح حضرت فاطمہ زہراء کی عظمت و فضیلت اور دوسرے اذکار پر اس کی برتری روز روشن کی طرح واضح ہو جاتی ہے اور اگر اس پر مداومت کر لی جائے تو انسان دنیا و آخرت کی برکتیں اور

نعمتیں سمیٹ سکتا ہے ۔ اور کل قیامت میں حضرت فاطمہ کے محضر میں سر خرو ہو سکتا ہے ۔ ہم سب شہزادی کونین کو وسیلہ قرار دیتے ہوئے بارگاہ خداوندی میں دعا کرتے ہیں کہ ہماری زندگی کو تسبیح حضرت زہراء کے ساتھ اپنے دیگر محبوب افکار کے سہارے معمور و منور فرما آمین یا رب العالمین ۔

-----

۱- بحار الانوار ج ۹۰ - ص ۱۵۲

2- ان تمام روایات کے مطالعہ کے لئے کتاب بحار الانوار ج ۹۰ باب ذکر اللہ تعالیٰ ، کتاب الترهیب والرغیب ج ۲ وغیرہ کی طرف رجوع کیا جاسکتا ہے ۔

3- زندگانی حضرت زہرا ص ۱۰۱ بحوالہ من لا یحضرہ الفقیہ ج ۱ و ثواب الاعمال ص ۱۹۶ و.....

4- ثواب الاعمال ص ۳۶۳

ترجمہ : ( گذر چکا ) ( 5 )

( 6 ) تم میں جو بھی از روئے جہالت برائی کریگا اور اس کے بعد توبہ کر کے اپنی اصلاح کرے گا تو خدا بہت زیادہ بخشنے والا اور مہربان ہے ۔

( 7 ) ( علاوہ ان افراد کے ) جو اس کے بعد توبہ کر لیں اور اپنے نفس کی اصلاح کر لیں کہ اللہ بہت زیادہ بخشنے والا اور مہربان ہے ۔

( 8 ) اور میں بہت زیادہ بخشنے والا ہوں اس شخص کے لئے جو توبہ کر لے اور ایمان لے آئے اور نیک عمل کرے پھر راہ ہدایت پر ثابت قدم رہے ۔

9- زندگانی حضرت زہراء ص ۹۸۹ 10- زندگانی حضرت زہراء ص ۹۸۴

11- زندگانی حضرت زہراء ص ۹۸۵